



ສາທາລະນະລັດ ປະຊາທິປະໄຕ ປະຊາຊົນລາວ  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ກະຊວງການເງິນ

2109 - -

ເລກທີ...../ກງ

ນະຄອນຫຼວງວຽງຈັນ, ວັນທີ... 26 JUN 2015

**ຂໍ້ຕົກລົງ**  
**ວ່າດ້ວຍການຈັດຕັ້ງປະຕິບັດ ແລະ ເຄື່ອນໄຫວວຽກ**  
**ສໍາລັບການພັດທະນາ, ຈັດຕັ້ງປະຕິບັດ ແລະ ດໍາເນີນງານ ລະບົບແຈ້ງພາສີ ປະຕູດຽວ**

- ອີງຕາມ ກົດໝາຍວ່າດ້ວຍພາສີ ສະບັບເລກທີ 04/ສພຊ, ລົງວັນທີ 20 ທັນວາ 2011;
- ອີງຕາມ ກົດໝາຍວ່າດ້ວຍການເຄື່ອນໄຫວທາງທຸລະກໍາເອເລັກໂຕຣນິກ, ສະບັບ 20/ສພຊ, ລົງວັນທີ 07 ທັນວາ 2012;
- ອີງຕາມດໍາລັດວ່າດ້ວຍການຈັດຕັ້ງປະຕິບັດ ແລະ ເຄື່ອນໄຫວຂອງຄະນະກຳມະການປະສານງານລະດັບຊາດ ວ່າດ້ວຍການເຊື່ອມໂຍງເສດຖະກິດກັບສາກົນ ສະບັບເລກທີ 14/ລບ, ລົງວັນທີ 23/01/2015.
- ອີງຕາມສະໂນດນໍາສິ່ງຄໍາເຫັນຂອງກົມກົດໝາຍ, ສະບັບເລກທີ 433 /ກຍ.ຫກ, ລົງວັນທີ 01/04/2015.

**ລັດຖະມົນຕີວ່າການກະຊວງການເງິນ ອອກຂໍ້ຕົກລົງ:**

**ໝວດທີ I**  
**ບົດບັນຍັດທົ່ວໄປ**

**ມາດຕາ 1. ຈຸດປະສົງ**

ຂໍ້ຕົກລົງສະບັບນີ້ ກຳນົດ ກ່ຽວກັບທີ່ຕັ້ງ, ພາລະບົດລາດ, ໜ້າທີ່, ຂອບເຂດສິດ, ໂຄງປະກອບການຈັດຕັ້ງ, ແບບແຜນວິທີເຮັດວຽກ, ແລະ ຫຼັກການໃນການພັດທະນາ, ຈັດຕັ້ງປະຕິບັດ ແລະ ເປີດດໍາເນີນງານລະບົບແຈ້ງພາສີປະຕູດຽວ ເພື່ອອໍານວຍຄວາມສະດວກໃຫ້ແກ່ການດໍາເນີນຂັ້ນຕອນຂໍອະນຸຍາດ ແລະ ການອອກອະນຸຍາດ ສໍາລັບການແຈ້ງພາສີ ຂາເຂົ້າ, ຂາອອກ ແລະ ການຂົນສົ່ງສິນຄ້າຜ່ານແດນ ໂດຍນໍາໃຊ້ລະບົບເອເລັກໂຕຣນິກທີ່ທັນສະໄໝ ເຂົ້າໃນການແລກປ່ຽນຂໍ້ມູນຂ່າວສານ ແລະ ເອກະສານ ລະຫວ່າງ ພາກລັດດ້ວຍກັນ, ພາກລັດກັບພາກເອກະຊົນ ແລະ ພາກເອກະຊົນດ້ວຍກັນ, ແນໃສ່ອໍານວຍຄວາມສະດວກດ້ານການຄ້າ, ເສີມຂະຫຍາຍຄວາມຄ່ອງຕົວໃນການຈໍລະຈອນສິນຄ້າ ໃຫ້ມີຄວາມວ່ອງໄວ, ຫຼຸດຜ່ອນຕົ້ນທຶນທາງດ້ານການຄ້າ, ເພີ່ມຂີດຄວາມສາມາດໃນການແຂ່ງຂັນດ້ານການຄ້າພາຍໃນປະເທດ, ປະກອບສ່ວນເຂົ້າໃນການພັດທະນາເສດເສດຖະກິດ-ສັງຄົມ ຂອງຊາດ ແລະ ສ້າງຄວາມພ້ອມໃຫ້ແກ່ການເຊື່ອມໂຍງເຂົ້າກັບລະບົບການແຈ້ງເອກະສານທາງເອເລັກໂຕຣນິກຜ່ານປະຕູດຽວຂອງອາຊຽນ.

**ມາດຕາ 2. ໜ້າທີ່ຂອງລະບົບ**

ລະບົບແຈ້ງພາສີປະຕູດຽວ ແມ່ນລະບົບແຈ້ງເອກະສານ ແບບເອເລັກໂຕຣນິກ ຊຶ່ງເຮັດໃຫ້ຂະແໜງການພາກລັດ ແລະພາກສ່ວນທຸລະກິດ ທີ່ກ່ຽວຂ້ອງກັບການນຳເຂົ້າ, ສົ່ງອອກ ແລະການສົ່ງສິນຄ້າຜ່ານແດນ ສາມາດແລກປ່ຽນຂໍ້ມູນ ແລະເອກະສານ ຜ່ານປະຕູດຽວ ເພື່ອດຳເນີນຂັ້ນຕອນການຂໍອະນຸຍາດ ແລະ ອອກອະນຸຍາດ ຕາມລະບຽບກົດໝາຍຂອງ ແຕ່ລະຂະແໜງການກ່ຽວຂ້ອງ.

**ມາດຕາ 3. ນະໂຍບາຍຂອງລັດຖະບານ ກ່ຽວກັບການເຊື່ອມໂຍງສາກົນ**

ຂໍ້ຕົກລົງສະບັບນີ້ ແມ່ນສອດຄ່ອງກັບ ທິດທາງນະໂຍບາຍຂອງລັດຖະບານ ວ່າດ້ວຍການເຊື່ອມໂຍງເສດຖະກິດກັບ ສາກົນ ໂດຍສະເພາະແມ່ນການປະຕິບັດພັນທະຂອງ ສປປ ລາວ ທີ່ໄດ້ລົງນາມໃນສັນຍາວ່າດ້ວຍການສ້າງຕັ້ງ ແລະ ຈັດ ຕັ້ງປະຕິບັດລະບົບການແຈ້ງພາສີປະຕູດຽວອາຊຽນ ໃນປີ 2005. ຂໍ້ຕົກລົງສະບັບນີ້ ໃຫ້ສິດເຕັມທີ່ ໃນການພັດທະນາ, ຈັດຕັ້ງປະຕິບັດ ແລະ ເປີດດຳເນີນງານ ລະບົບແຈ້ງພາສີປະຕູດຽວ ເພື່ອເຮັດໃຫ້ສາມາດ ດຳເນີນການສົ່ງເອກະສານ, ແບບຟອມ, ສະຖິຕິ ແລະ ຂໍ້ມູນ ທັງໝົດ ໃນຮູບແບບອີເລັກໂທຣນິກ ໂດຍຜ່ານລະບົບດັ່ງກ່າວ, ຊຶ່ງຖືເປັນປັດໃຈ ທີ່ຈຳ ເປັນໃນການດຳເນີນທຸລະກຳ ທີ່ຕິດພັນກັບຂະບວນການ ນຳເຂົ້າ, ສົ່ງອອກ ແລະ ຂົນສົ່ງສິນຄ້າຜ່ານແດນ.

**ມາດຕາ 4. ຂອບເຂດການນຳໃຊ້**

ຂໍ້ຕົກລົງສະບັບນີ້ ມີຜົນບັງຄັບໃຊ້ ສຳລັບ ບຸກຄົນ ຫລື ນິຕິບຸກຄົນ ທີ່ດຳເນີນທຸລະກຳ ຜ່ານລະບົບ ແຈ້ງພາສີປະຕູ ດຽວ, ລວມທັງ ພະນັກງານລັດຖະກອນ, ບັນດາກະຊວງ, ທະບວງກົມ, ບໍລິສັດຮ່ວມທຶນລະຫວ່າງລັດຖະບານ ແລະ ເອກະຊົນ ຫລື ບໍລິສັດເອກະຊົນ ໃດໜຶ່ງ ທີ່ມີສ່ວນກ່ຽວຂ້ອງກັບການພັດທະນາລະບົບ, ການຈັດຕັ້ງປະຕິບັດລະບົບ ແລະ/ຫລື ການດຳເນີນງານຂອງລະບົບ ແຈ້ງພາສີປະຕູດຽວ.

**ມາດຕາ 5: ຫລັກການ ການເຄື່ອນໄຫວວຽກ**

ການພັດທະນາ, ຈັດຕັ້ງປະຕິບັດ ແລະ ເປີດດຳເນີນງານ ລະບົບແຈ້ງພາສີປະຕູດຽວ ຕ້ອງປະຕິບັດຕາມຫຼັກການດັ່ງຕໍ່ ໄປນີ້:

1. ຮັບປະກັນໃຫ້ສອດຄ່ອງກັບລະບຽບການພາຍໃນ ແລະ ມາດຕະຖານສາກົນ;
2. ຮັບປະກັນການອຳນວຍຄວາມສະດວກໃນການດຳເນີນຂັ້ນຕອນດ້ານເອກະສານຜ່ານລະບົບດັ່ງກ່າວ;
3. ຍົກສູງການບໍລິການໃຫ້ມີຄວາມສະເໝີພາບ, ຄວາມເປັນເອກະພາບ ແລະ ຄວາມໂປ່ງໃສ;
4. ກະຕຸກຊຸກຍູ້ ການປະກອບສ່ວນ ແລະ ຄວາມເປັນເຈົ້າການຂອງທຸກຂະແໜງກ່ຽວຂ້ອງ;
5. ຮັບປະກັນໃຫ້ມີຄວາມປະຢັດ ແລະ ຄວາມຄຸ້ມຄ່າທາງດ້ານເສດຖະກິດ;
6. ປົກປ້ອງ ຂໍ້ມູນສ່ວນຕົວ ແລະ ຂໍ້ມູນດ້ານການຄ້າ ທີ່ເປັນຄວາມລັບ.

## ໝວດທີ II

### ໂຄງປະກອບການຈັດຕັ້ງ

#### ມາດຕາ 6. ໂຄງປະກອບການຈັດຕັ້ງ

ລັດຖະມົນຕີວ່າການກະຊວງການເງິນ ມີສິດອະນຸມັດແຕ່ງຕັ້ງໂຄງປະກອບການຈັດຕັ້ງ ສໍາລັບການເຄື່ອນໄຫວວຽກງານທີ່ຕິດພັນກັບລະບົບແຈ້ງພາສີປະຕູດຽວ, ຊຶ່ງມີດັ່ງນີ້:

1. ຄະນະຊີ້ນຳ ການພັດທະນາ, ຈັດຕັ້ງປະຕິບັດ ແລະ ເປີດດຳເນີນງານ ລະບົບແຈ້ງພາສີປະຕູດຽວ;
2. ກົງຈັກຊ່ວຍວຽກ;
3. ຜູ້ພັດທະນາລະບົບແຈ້ງເອກະສານພາສີ ປະຕູດຽວ;
4. ກົງຈັກຄຸ້ມຄອງ ແລະ ບໍລິຫານລະບົບແຈ້ງພາສີປະຕູດຽວ;

#### ມາດຕາ 6.1 : ໂຄງປະກອບຄະນະຊີ້ນຳ

ສະມາຊິກຄະນະຊີ້ນຳ ການພັດທະນາ, ຈັດຕັ້ງປະຕິບັດແລະເປີດດຳເນີນງານ ລະບົບແຈ້ງພາສີປະຕູດຽວ, ປະກອບດ້ວຍ:

- |   |              |
|---|--------------|
| - ທ່ານ ລັດຖະມົນຕີຊ່ວຍວ່າການກະຊວງການເງິນ             | ເປັນປະທານ    |
| - ທ່ານ ຫົວໜ້າກົມພາສີ, ກະຊວງການເງິນ                  | ເປັນຮອງປະທານ |
| - ທ່ານ ຫົວໜ້າຫ້ອງການ, ກະຊວງວິທະຍາສາດ ແລະ ເຕັກໂນໂລຊີ | ເປັນຮອງປະທານ |
| - ຜູ້ຕາງໜ້າຈາກຂະແໜງການກ່ຽວຂ້ອງ                      | ເປັນຄະນະ     |

#### ຂະແໜງການກ່ຽວຂ້ອງປະກອບມີ:

- 1) ການເງິນກະຊວງ: ກົມສ່ວຍສາອາກອນ, ກົມຄັງເງິນແຫ່ງຊາດ, ສູນເຕັກໂນໂລຊີ ຂໍ້ມູນຂ່າວສານ;
- 2) ກະຊວງອຸດສາຫະກຳ ແລະ ການຄ້າ: ກົມການນຳເຂົ້າ-ສົ່ງອອກ, ກົມຄຸ້ມຄອງທະບຽນວິສະຫະກິດ;
- 3) ກະຊວງໂຍທາທິການ ແລະ ຂົນສົ່ງ: ກົມຂົນສົ່ງ;
- 4) ກະຊວງກະສິກຳ ແລະ ປ່າໄມ້: ກົມແຜນການ, ກົມປູກຝັງ, ກົມລ້ຽງສັດ ແລະ ການປະມົງ, ກົມກັກກັນພືດ ແລະ ສັດ;
- 5) ກະຊວງຖະແຫລງຂ່າວ, ວັດທະນາທຳ ແລະ ການທ່ອງທ່ຽວ: ກົມວັດທະນາທຳ;
- 6) ກະຊວງສາທາລະນະສຸກ: ກົມອາຫານ ແລະ ຢາ, ກົມຈິດທະບຽນອາຫານເສີມ;
- 7) ກະຊວງການຕ່າງປະເທດ: ກົມພິທີການທຸດ, ກົມຈັດຕັ້ງສາກົນ;
- 8) ກະຊວງວິທະຍາສາດ ແລະ ເຕັກໂນໂລຊີ: ກົມເຕັກໂນໂລຊີ
- 9) ທະນາຄານແຫ່ງ ສປປ ລາວ: ກົມນະໂຍບາຍເງິນຕາ;

- 10) ກະຊວງພະລັງງານ ແລະ ບໍ່ແຮ່: ກົມບໍ່ແຮ່, ກົມພະລັງງານ
- 11) ກະຊວງຊັບພະຍາກອນນໍ້າ, ທາມະຊາດ ແລະ ສິ່ງແວດລ້ອມ: ກົມຄວບຄຸມມົນລະພິດ
- 12) ກະຊວງແຜນການ ແລະ ການລົງທຶນ: ກົມສົ່ງເສີມການລົງທຶນ.
- 13) ຫ້ອງວ່າການລັດຖະບານ: ຫ້ອງການ, ກົມຄົ້ນຄວ້າເສດຖະກິດ
- 14) ກະຊວງປ້ອງກັນປະເທດ: ຫ້ອງການ
- 15) ກະຊວງປ້ອງກັນຄວາມສະຫງົບ: ຫ້ອງການ
- 16) ກະຊວງ ໄປສະນີ, ໂທລະຄົມມະນາຄົມ ແລະ ສື່ສານ: ຫ້ອງການ
- 17) ກະຊວງຍຸດຕິທໍາ: ກົມກົດໝາຍ
- 18) ເຂດເສດຖະກິດພິເສດ ແລະ ເຂດເສດຖະກິດສະເພາະ: ກອງເລຂາເຂດເສດຖະກິດພິເສດ ແລະ ເຂດເສດຖະກິດສະເພາະ.

**ມາດຕາ 6.2: ໂຄງປະກອບກົງຈັກຊ່ວຍວຽກ**

ກົງຈັກຊ່ວຍວຽກປະກອບມີ:

- ກອງເລຂາ
- ໜ່ວຍງານຄົ້ນຄວ້າດ້ານລະບຽບການ, ຂັ້ນຕອນ ແລະ ວຽກງານວິຊາສະເພາະອື່ນໆ ໃນແຕ່ລະຂະແໜງການ.

ມອບໃຫ້ ກົມພາສີ ເຮັດໜ້າທີ່ເປັນກອງເລຂາ ແລະ ເປັນໃຈກາງໃນການປະສານງານ ກັບບໍລິສັດຜູ້ພັດທະນາລະບົບ ແລະ ບັນດາຂະແໜງການ ທັງພາກລັດ ແລະ ພາກເອກະຊົນ ເຊັ່ນ: ບັນດາກະຊວງ ທະບວງ ກົມ ທີ່ກ່ຽວຂ້ອງ, ປະທານສະພາອຸດສະຫະກໍາ ແລະ ການຄ້າ, ປະທານສະມາຄົມຜູ້ຈັດສົ່ງສິນຄ້າ ລະຫວ່າງປະເທດຂອງລາວ (LIFA), ສາງເກັບມ້ຽນ ສິນຄ້າ, ສະມາຄົມນັກ ທຸລະກິດໄວໜຸ່ມ, ບໍລິສັດປະກັນໄພ, ທະນາຄານທຸລະກິດ ແລະ ອົງການຈັດຕັ້ງພາກເອກະຊົນ ອື່ນໆ ແນໃສ່ເພື່ອຮັບປະກັນ ປະສິດທິພາບ ໃນການພັດທະນາ, ຈັດຕັ້ງປະຕິບັດ, ເປີດດໍາເນີນງານ ແລະ ນໍາໃຊ້ລະບົບແຈ້ງພາສີປະຕູດຽວ.

**ມາດຕາ 6.3 : ຜູ້ພັດທະນາລະບົບແຈ້ງເອກະສານພາສີ ປະຕູດຽວ**

ມອບໃຫ້ກອງເລຂາ ດໍາເນີນງານຄົ້ນຄວ້າ ແລະ ນໍາສະເໜີ ລັດຖະມົນຕີວ່າການກະຊວງການເງິນ ເພື່ອອະນຸມັດການຄັດເລືອກ ແລະ ແຕ່ງຕັ້ງ ຜູ້ພັດທະນາລະບົບແຈ້ງພາສີປະຕູດຽວ, ຊຶ່ງອາດເປັນບໍລິສັດເອກະຊົນ ຫລື ອົງກອນລັດຖະບານ ໃດໜຶ່ງ ທີ່ມີຄວາມສາມາດ ແລະ ປະສິບການໃນການພັດທະນາລະບົບເຕັກໂນໂລຊີຂໍ້ມູນຂ່າວສານ.

**ມາດຕາ 6.4: ໂຄງປະກອບ ກົງຈັກຄຸ້ມຄອງ ແລະ ບໍລິຫານລະບົບ ແຈ້ງພາສີປະຕູດຽວ**

ມອບໃຫ້ກອງເລຂາ ດໍາເນີນການຄົ້ນຄວ້າ ແລະ ນໍາສະເໜີ ລັດຖະມົນຕີວ່າການກະຊວງການເງິນ ເພື່ອອະນຸມັດການສ້າງຕັ້ງ ແລະ ແຕ່ງຕັ້ງບຸກຄະລາກອນ ປະກອບໃສ່ໃນກົງຈັກຄຸ້ມຄອງ ແລະ ບໍລິຫານລະບົບແຈ້ງພາສີປະຕູດຽວ, ຊຶ່ງເປັນອົງກອນໜຶ່ງທີ່ປະຕິບັດໜ້າທີ່ເຕັມເວລາ ແລະ ປະກອບດ້ວຍບຸກຄະລາກອນ ຜູ້ທີ່ມີປະສິບການດ້ານການພັດທະນາລະບົບເຕັກໂນໂລຊີຂໍ້ມູນຂ່າວສານ, ດ້ານການນໍາເຂົ້າ, ການສົ່ງອອກ, ແລະ ການຂົນສົ່ງຜ່ານແດນສາກົນ.

**ໝວດທີ III**  
**ສິດ ແລະ ໜ້າທີ່ຮັບຜິດຊອບ**

**ມາດຕາ 7: ໜ້າທີ່ ແລະ ຂອບເຂດສິດ**

ຄະນະຊີ້ນຳລວມ ມີສິດ ແລະ ໜ້າທີ່ຕົ້ນຕໍ ມີດັ່ງນີ້:

- 1) ປຶກສາຫາລືພາຍໃນຄະນະຊີ້ນຳ ແລະ ອະນຸຍາດໃຫ້ພາກສ່ວນທີ່ກ່ຽວຂ້ອງ ທັງພາກລັດ ແລະ ເອກະຊົນ ເຂົ້າມີສ່ວນຮ່ວມ ໃນການກຳນົດບັນຫາທັງໝົດ ທີ່ຕິດພັນກັບການສ້າງຕັ້ງລະບົບແຈ້ງພາສີປະຕູດຽວ, ແນໃສ່ເພື່ອຊອກຫາວິທີແກ້ໄຂບັນຫາ ຮ່ວມກັນ ແລະ ໃຫ້ມີຄວາມເປັນເອກະພາບ ໃນເປົ້າໝາຍ ອັນດຽວກັນ;
- 2) ກຳນົດ ຂອບເຂດຄວາມຮັບຜິດຊອບຕົ້ນຕໍ ແລະ ລະບຽບການ ທັງໝົດ ຂອງແຕ່ລະຂະແໜງການ ທີ່ກ່ຽວຂ້ອງ ທີ່ເປັນເງື່ອນໄຂ ສຳລັບການສ້າງລະບົບແຈ້ງພາສີປະຕູດຽວ ແນໃສ່ຮັບປະກັນປະສິດທິພາບການດຳເນີນງານຂອງລະບົບແຈ້ງພາສີປະຕູດຽວ;
- 3) ນຳສະເໜີ ລະດັບລັດຖະມົນຕີວ່າການ ຂອງຂະແໜງການທີ່ກ່ຽວຂ້ອງ ເພື່ອພິຈາລະນາອຳນວຍຄວາມສະດວກ ໃນການສະໜອງຂໍ້ມູນກ່ຽວກັບກົດໝາຍ, ດຳລັດ, ລະບຽບການ ທີ່ຈຳເປັນ ໃນການສ້າງລະບົບແຈ້ງພາສີປະຕູດຽວ, ລວມທັງການມອບສິດໃຫ້ແກ່ບຸກຄົນ ຫລື ອົງກອນໃດໜຶ່ງ ໃນການເຂົ້ານຳໃຊ້ລະບົບແຈ້ງພາສີປະຕູດຽວ;
- 4) ນຳສະເໜີ ລະດັບລັດຖະມົນຕີວ່າການ ຂອງຂະແໜງການທີ່ກ່ຽວຂ້ອງ ເພື່ອພິຈາລະນາປັບປຸງກົດໝາຍ, ດຳລັດ, ລະບຽບການ ທີ່ມີໃນປະຈຸບັນ, ແນໃສ່ຮັບປະກັນ ຄວາມຄ່ອງຕົວໃນການດຳເນີນງານ ຂອງລະບົບແຈ້ງພາສີປະຕູດຽວ;
- 5) ກວດກາເບິ່ງລະດັບຄວາມຕ້ອງການ ຂອງຜູ້ປະກອບການ, ທະນາຄານ, ຜູ້ບໍລິການແຈ້ງພາສີ, ຜູ້ຄຸ້ມຄອງສາງ, ບໍລິສັດຂົນສົ່ງ, ບໍລິສັດປະກັນໄພ, ບໍລິສັດຈັດສົ່ງ, ແລະຜູ້ມີສ່ວນຮ່ວມອື່ນໆ ເພື່ອລະບຸໃນສັນຍາການສະໜອງບໍລິການ, ແນໃສ່ເປັນບ່ອນອີງໃນການດຳເນີນງານຂອງລະບົບແຈ້ງພາສີປະຕູດຽວ;
- 6) ລາຍງານ ລະດັບລັດຖະມົນຕີວ່າການ ຂອງຂະແໜງການກ່ຽວຂ້ອງ ເປັນແຕ່ລະໄລຍະ ກ່ຽວກັບຄວາມຄືບໜ້າຂອງການສ້າງຕັ້ງລະບົບແຈ້ງພາສີປະຕູດຽວ ແລະ ນຳສະເໜີການປັບປຸງບາງຂັ້ນຕອນການເຮັດວຽກ ເພື່ອຮັບປະກັນການປະສິດທິພາບ ການດຳເນີນງານຂອງລະບົບແຈ້ງພາສີປະຕູດຽວ;
- 7) ປຶກສາຫາລື ຢ່າງໃກ້ຊິດ ກັບກົງຈັກ ຄຸ້ມຄອງ ແລະ ບໍລິຫານລະບົບ ແຈ້ງພາສີປະຕູດຽວ ແລະ ຢ່າງເປັນປະຈຳ;
- 8) ນຳສະເໜີ ລັດຖະບານ ເພື່ອພິຈາລະນາອະນຸມັດ ບັນຫາທີ່ມີຜົນກະທົບ ຕໍ່ ຄວາມໝັ້ນຄົງ ດ້ານການດຳເນີນງານຂອງລັດຖະບານ, ຄວາມສະເຫຼຍລະພາບດ້ານເສດຖະກິດມະຫາພາກ, ຄວາມສະຫງົບ ແລະ ຄວາມ ປ່ອດໄພຂອງສັງຄົມ ກໍ່ຄື ຂອງ ສປປ ລາວ.

ກົງຈັກຊ່ວຍວຽກມີໜ້າທີ່ ແລະ ຂອບເຂດສິດ ດັ່ງຕໍ່ໄປນີ້:

- 1) ເປັນໃຈກາງໃນການປະສານງານ ກັບ ບັນດາຂະແໜງການພາກລັດ ແລະ ເອກະຊົນທີ່ກ່ຽວຂ້ອງ
- 2) ເປັນເຈົ້າການໃນການຄົ້ນຄວ້າ, ຂໍຄຳເຫັນຈາກພາກສ່ວນທີ່ກ່ຽວຂ້ອງ ກ່ຽວກັບ ເນື້ອໃນເອກະສານສັນຍາ ມອບສິດໃນການພັດທະນາ, ຈັດຕັ້ງປະຕິບັດ ແລະ ເປີດດຳເນີນງານລະບົບແຈ້ງພາສີປະຕູດຽວ;
- 3) ເປັນໃຈກາງໃນການປະສານງານ ລະຫວ່າງຜູ້ພັດທະນາລະບົບ ແລະ ບັນດາຂະແໜງການຕ່າງໆ ທີ່ຕິດພັນກັບການພັດທະນາ, ຈັດຕັ້ງປະຕິບັດ ແລະ ເປີດດຳເນີນງານລະບົບແຈ້ງພາສີປະຕູດຽວ;

- 4) ສ້າງກົນໄກຄຸ້ມຄອງ ການພັດທະນາ ແລະ ການຈັດຕັ້ງປະຕິບັດ ລະບົບແຈ້ງພາສີປະຕູດຽວ ຢ່າງມີປະສິດທິຜົນ ແລະ ຕອບສະໜອງໄດ້ຄວາມຕ້ອງການໃນການພັດທະນາຂອງແຕ່ລະພາກສ່ວນທີ່ກ່ຽວຂ້ອງ;
- 5) ຄົ້ນຄ້ວາ ແລະ ປຶກສາຫາລືບັນຫາຕ່າງໆ ທີ່ຕິດພັນກັບການພັດທະນາ ແລະ ການຈັດຕັ້ງປະຕິບັດ ລະບົບແຈ້ງພາສີປະຕູດຽວ, ແນໃສ່ແກ້ໄຂບັນຫາທີ່ເກີດຂຶ້ນໃນແຕ່ລະໄລຍະໃຫ້ທັນສະພາບການ;
- 6) ຄົ້ນຄ້ວາ, ນຳສະເໜີ, ສ້າງ ຫຼື ບັບປຸງ ບັນດານິຕິກຳ ທີ່ຕິດພັນກັບການພັດທະນາ ແລະ ການຈັດຕັ້ງປະຕິບັດ ລະບົບແຈ້ງພາສີປະຕູດຽວ ແນໃສ່ເພື່ອໃຫ້ມີຜົນສັກສິດທາງດ້ານກົດໝາຍຢ່າງເປັນເອກະພາບກັນ;
- 7) ເປັນເຈົ້າການຕິດຕາມ, ປະເມີນຜົນການພັດທະນາ ແລະ ການຈັດຕັ້ງປະຕິບັດ ລະບົບແຈ້ງພາສີປະຕູດຽວເພື່ອຮັບປະກັນໃຫ້ການພັດທະນາລະບົບດັ່ງກ່າວ ສອດຄ່ອງກັບແນວທາງນະໂຍບາຍ ການພັດທະນາເສດຖະກິດ - ສັງຄົມຂອງລັດຖະບານ ໃນແຕ່ລະໄລຍະ.

ຜູ້ພັດທະນາລະບົບແຈ້ງພາສີປະຕູດຽວ ມີໜ້າທີ່ ແລະ ຂອບເຂດສິດ ດັ່ງຕໍ່ໄປນີ້:

ຜູ້ພັດທະນາລະບົບແຈ້ງພາສີປະຕູດຽວ ມີໜ້າທີ່ປະສານງານ, ປຶກສາຫາລື, ຄົ້ນຄ້ວາ ແລະ ນຳສະເໜີ ບັນຫາຕ່າງໆ ທີ່ຕິດພັນກັບການພັດທະນາ, ການຈັດຕັ້ງປະຕິບັດ ແລະ ການຄຸ້ມຄອງ ລະບົບແຈ້ງພາສີປະຕູດຽວ ຕາມລະບຸໄວ້ໃນສັນຍາມອບສິດການພັດທະນາລະບົບແຈ້ງພາສີປະຕູດຽວ ພ້ອມທັງ ປະຕິບັດຕາມລະບຽບກົດໝາຍຂອງ ສປປ ລາວ ຢ່າງເຂັ້ມງວດ.

ກົງຈັກຄຸ້ມຄອງ ແລະ ບໍລິຫານລະບົບ ແຈ້ງພາສີປະຕູດຽວ ມີໜ້າທີ່ ແລະ ຂອບເຂດສິດ ດັ່ງຕໍ່ໄປນີ້:

ກົງຈັກຄຸ້ມຄອງ ແລະ ບໍລິຫານລະບົບແຈ້ງພາສີປະຕູດຽວ ເປັນອົງກອນໜຶ່ງ ທີ່ປະຕິບັດວຽກງານເຕັມເວລາ, ມີຄວາມຄ່ອງຕົວ ໃນການເປັນເຈົ້າການຈັດສັນບຸກຄະລາກອນ, ຄຸ້ມຄອງການເງິນ ແລະ ຄຸ້ມຄອງການຈັດຊື້ຈັດຈ້າງ ເພື່ອຕອບສະໜອງກັບຄວາມຮຽກຮ້ອງຕ້ອງການໃນການດຳເນີນງານຂອງລະບົບແຈ້ງພາສີປະຕູດຽວ. ອົງກອນດັ່ງກ່າວ ອາດຢູ່ໃນຮູບແບບ ລັດວິສາຫະກິດ ຫລື ບໍລິສັດເອກະຊົນ.

ກົງຈັກຄຸ້ມຄອງ ແລະ ບໍລິຫານລະບົບພາສີປະຕູດຽວ ມີໜ້າທີ່ຄຸ້ມຄອງ ແລະ ປະສານງານທົ່ວໄປ ກ່ຽວກັບການດຳເນີນງານຂອງລະບົບແຈ້ງພາສີປະຕູດຽວ ແນໃສ່ໃຫ້ສາມາດດຳເນີນງານໄດ້ຢ່າງມີປະສິດທິພາບ, ນອກຈາກນັ້ນ, ຍັງປະຕິບັດໜ້າທີ່ ດັ່ງຕໍ່ໄປນີ້:

- 1) ສ້າງມາດຕະການ ການບໍລິຫານງານ ທີ່ມີຄວາມໂປ່ງໃສ, ມີຄວາມຍຸຕິທຳ, ສາມາດກວດກາໄດ້ ເພື່ອ ເຮັດໃຫ້ການດຳເນີນງານຂອງລະບົບແຈ້ງພາສີປະຕູດຽວ ມີປະສິດທິພາບ ແລະ ສອດຄ່ອງກັບລະບຽບ ກົດໝາຍ ຂອງ ສປປ ລາວ;
- 2) ຮັບປະກັນ ໃຫ້ມີສິ່ງອຳນວຍຄວາມສະດວກ, ອຸປະກອນ, ເຄື່ອງມື, ບຸກຄະລາກອນ ແລະ ຊັບພະຍາກອນ ຕ່າງໆ ທີ່ຈຳເປັນ ເພື່ອເຮັດໃຫ້ລະບົບການແຈ້ງພາສີປະຕູດຽວ ສາມາດດຳເນີນໄດ້ ຢ່າງມີປະສິດທິພາບ;
- 3) ຮັບປະກັນຄວາມເໝາະສົມ ແລະ ປະສິດທິພາບ ຂອງການຕິດຕັ້ງ, ການຂະຫຍາຍລະບົບ, ການເຊື່ອມຕໍ່ ແລະ ການດຳເນີນງານລະຫວ່າງຜູ້ສະໜອງບໍລິການທັງໝົດ ທີ່ຕິດພັນກັບ ການສ້າງສິ່ງອຳນວຍຄວາມສະດວກ, ອຸປະກອນ ແລະ ຊອບແວຕ່າງໆ;

- 4) ປະສານສົມທົບ ກັບອົງການຈັດຕັ້ງພາກລັດທີ່ກ່ຽວຂ້ອງກັບ ການວາງແຜນ, ອອກແບບ ແລະ ກຳນົດລາຍລະອຽດມາດຖານ ສຳລັບການຮັບຮອງຜົນການທົດລອງລະບົບ;
- 5) ດຳເນີນການຈັດຈ້າງຊ່ຽວຊານ ຮັບຜິດຊອບອຳນວຍຄວາມສະດວກ ແລະ ດຳເນີນວຽກງານ ຢູ່ພາກສະໜາມ.
- 6) ດຳເນີນການຝຶກອົບຮົມ ໃຫ້ແກ່ບຸກຄະລາກອນຂະແໜງການລັດ ແລະ ຜູ້ມີສ່ວນກ່ຽວຂ້ອງທັງໝົດ ໂດຍສະເພາະພາກທຸລະກິດ;
- 7) ຕິດຕາມ ກວດກາ ຄວາມໜ້າເຊື່ອຖືຂອງຂໍ້ມູນທີ່ເກັບຮັກສາໄວ້ໃນລະບົບແຈ້ງພາສີປະຕູດຽວ;
- 8) ດຳເນີນການກວດຫາສາເຫດ ຄວາມຜິດພາດ ແລະ ຮັບປະກັນດັດແກ້ຂໍ້ຜິດພາດໃຫ້ຖືກຕ້ອງ;
- 9) ສ້າງຕັ້ງໜ່ວຍງານໃຫ້ບໍລິການຕອບຄຳຖາມ ກ່ຽວກັບການດຳເນີນງານ ຂອງລະບົບແຈ້ງພາສີປະຕູດຽວ; ກຳນົດຫຼັກການ ແລະ ຂັ້ນຕອນ ການດຳເນີນງານ ພ້ອມທັງ ດຳເນີນການຈັດຈ້າງພະນັກງານ ເພື່ອຮັບຜິດຊອບບໍລິຫານງານ ພາຍໃນໜ່ວຍບໍລິການດັ່ງກ່າວ;
- 10) ດຳເນີນການຈັດສັນ ແລະ ການຝຶກອົບຮົມພະນັກງານພາຍໃນອົງກອນ ໃຫ້ມີຄວາມຮູ້ຄວາມສາມາດໃນການປະຕິບັດໜ້າທີ່ ແລະ ຄຸ້ມຄອງອຸປະກອນສິ່ງອຳນວຍຄວາມສະດວກດ້ານຂໍ້ມູນຂ່າວສານຕ່າງໆ;
- 11) ຮັບປະກັນການປະສານງານ ແລະ ການດຳເນີນງານ ຂອງລະບົບແຈ້ງພາສີປະຕູດຽວ ຢູ່ທົ່ວທຸກອົງກອນລັດຖະບານທີ່ກ່ຽວຂ້ອງ ໃຫ້ມີປະສິດທິພາບ;
- 12) ດຳເນີນການທົດລອງ ເບິ່ງປະສິດທິພາບຂອງການເຮັດວຽກຂອງລະບົບ ໂດຍກຳນົດກຸ່ມເປົ້າໝາຍ, ການຍັ້ງຢືນຄວາມຖືກຕ້ອງ, ການມອບໝາຍສິດ;
- 13) ກວດກາຄວາມຜິດປົກກະຕິໃດໜຶ່ງ ທີ່ເກີດຂຶ້ນໃນການດຳເນີນງານຂອງລະບົບແຈ້ງພາສີປະຕູດຽວ, ຖ້າມີການເຮັດຜິດລະບຽບກົດໝາຍ ຈະຕ້ອງໄດ້ນຳສະເໜີແກ່ເຈົ້າໜ້າທີ່ທີ່ມີຮັບຜິດຊອບ;
- 14) ນຳສະເໜີຜົນການຄົ້ນຄວ້າ ກ່ຽວກັບ ການເກັບຄ່າທຳນຽມນຳໃຊ້ລະບົບແຈ້ງພາສີປະຕູດຽວ ເປັນແຕ່ລະໄລຍະ;
- 15) ເຜີຍແຜ່ຂໍ້ມູນຂ່າວສານ ປະຈຳເດືອນ ກ່ຽວກັບວຽກງານລະບົບການແຈ້ງພາສີປະຕູດຽວ ທາງເວັບໄຊ, ແລະເປັນເຈົ້າການຈັດສຳມະນາ ໂຄສະນາເຜີຍແຜ່ໃຫ້ຜູ້ປະກອບການ ແລະ ອົງການຈັດຕັ້ງພາກລັດ ມານຳໃຊ້ລະບົບແຈ້ງພາສີປະຕູດຽວ;
- 16) ດຳເນີນການສະຫຼຸບ ສັງລວມ ແລະ ລາຍງານ ປະຈຳປີ ຫລື ຕາມຄວາມຮຽກຮ້ອງຕ້ອງການຂອງລັດຖະບານ ກ່ຽວກັບ ຜົນການດຳເນີນງານຂອງລະບົບແຈ້ງພາສີປະຕູດຽວ, ພ້ອມທັງ ໃຫ້ຄຳແນະນຳ ກ່ຽວກັບການປັບປຸງລະບຽບການໃດໜຶ່ງທີ່ຈຳເປັນ ເພື່ອປັບປຸງການດຳເນີນງານຂອງລະບົບແຈ້ງພາສີປະຕູດຽວ.

**ລະບອບການປະຊຸມ ແລະ ລາຍງານ:**

ຄະນະຊີ້ນຳລວມ ເປັນເຈົ້າການໃນການຮຽກຈັດປະຊຸມ ຢ່າງໜ້ອຍ 2 ຄັ້ງຕໍ່ປີ ຫລື ເປັນແຕ່ລະໄລຍະ ຕາມຄວາມຮຽກຮ້ອງຕ້ອງການຕົວຈິງ, ຕາມຂອບເຂດສິດ ແລະ ໜ້າທີ່ ທີ່ລະບຸໄວ້ໃນມາດຕາ 8.

**ໝວດທີ IV**

**ການຄຸ້ມຄອງ ແລະ ນຳໃຊ້ລະບົບການແຈ້ງພາສີປະຕູດຽວ**

**ມາດຕາ 8: ການເຂົ້າສູ່ລະບົບ ແລະ ການແລກປ່ຽນຂໍ້ມູນຂ່າວສານຢູ່ໃນລະບົບການແຈ້ງພາສີປະຕູດຽວ**

ກະຊວງການເງິນ ເປັນເຈົ້າການກຳນົດລະບຽບ ຫລັກການ ໃນການເຂົ້າສູ່ລະບົບ ແລະ ການແລກປ່ຽນຂໍ້ມູນຂ່າວສານ ພາຍໃນລະບົບແຈ້ງພາສີປະຕູດຽວ.

ບັນດາກະຊວງ ທະບວງກົມ ແລະ ອົງການຈັດຕັ້ງຂອງລັດຖະບານ ທີ່ກ່ຽວຂ້ອງກັບການດຳເນີນທຸລະກຳ ການນຳເຂົ້າ, ສົ່ງອອກ ແລະ ຂົນສົ່ງສິນຄ້າຜ່ານແດນ ຢູ່ ສປປ ລາວ ມີສິດໄດ້ຮັບ ແລະ ນຳໃຊ້ຂໍ້ມູນຂ່າວສານ ຕົວເລກສະຖິຕິ ຈາກ ລະບົບການແຈ້ງພາສີປະຕູດຽວ ແລະ ມີສິດສະໜອງ ຂໍ້ມູນຂ່າວສານ ຕົວເລກສະຖິຕິ ເຂົ້າສູ່ລະບົບແຈ້ງພາສີປະຕູດຽວ ເພື່ອການບັນລຸຈຸດປະສົງ ການປະຕິບັດໜ້າທີ່ຂອງຕົນ ທີ່ກ່ຽວພັນ ກັບຂະບວນການອະນຸຍາດນຳເຂົ້າ, ສົ່ງອອກ ແລະ ການຂົນສົ່ງສິນຄ້າຜ່ານແດນ ຂອງ ສປປ ລາວ.

**ມາດຕາ 9: ເງື່ອນໄຂ ສຳລັບການກຳນົດລະຫັດຜູ້ນຳໃຊ້ລະບົບ, ການຢັ້ງຢືນຄວາມຖືກຕ້ອງຂອງລະຫັດຜູ້ນຳໃຊ້ລະບົບ, ຂອບເຂດສິດຂອງຜູ້ນຳໃຊ້ລະບົບ.**

ບົນພື້ນຖານການຮ່ວມມື ແລະ ປະສານສົມທົບ ກັບບັນດາກະຊວງ ແລະ ພາກເອກະຊົນ ທີ່ກ່ຽວຂ້ອງ, ຄະນະຊີ້ນຳລວມ ນຳສະເໜີ ລັດຖະມົນຕີວ່າການກະຊວງການເງິນ ອະນຸມັດດ້ານຫລັກການ ກ່ຽວກັບ ລະບຽບການ ວ່າດ້ວຍ ຂະບວນການກຳນົດລະຫັດຜູ້ນຳໃຊ້ລະບົບ, ການຢັ້ງຢືນຄວາມຖືກຕ້ອງຂອງລະຫັດຜູ້ນຳໃຊ້ລະບົບ, ຂອບເຂດສິດຂອງ ຜູ້ນຳໃຊ້ລະບົບ, ຊຶ່ງລວມທັງ ພະນັກງານລັດຖະກອນ, ຜູ້ປະກອບການ, ຜູ້ບໍລິການແຈ້ງພາສີ, ແລະ ຜູ້ນຳໃຊ້ລະບົບແຈ້ງພາສີປະຕູດຽວ ອື່ນໆອີກ. ລະບຽບການດັ່ງກ່າວ ຈະຕ້ອງອະນຸຍາດໃຫ້ມີການນຳໃຊ້ເຕັກໂນໂລຊີຂໍ້ມູນຂ່າວສານ ເພື່ອການດຳເນີນທຸລະກຳທາງເອເລັກໂຕຣນິກ, ສອດຄ່ອງກັບມາດຕະຖານສາກົນວ່າດ້ວຍຄວາມປອດໄພຂອງການແລກປ່ຽນຂໍ້ມູນຂ່າວສານ ແລະ ສອດຄ່ອງກັບຈຸດປະສົງເປົ້າໝາຍຂອງການເຊື່ອມຕໍ່ກັບລະບົບແຈ້ງພາສີປະຕູດຽວອາຊຽນ.

**ມາດຕາ 10: ການຮັບປະກັນຄຸນນະພາບຂໍ້ມູນ**

ຜູ້ນຳໃຊ້ລະບົບການແຈ້ງພາສີປະຕູດຽວ (ລວມທັງ ຜູ້ປະກອບການ, ຜູ້ບໍລິການແຈ້ງພາສີ, ບໍລິສັດຂົນສົ່ງ ແລະ ອື່ນໆ) ທີ່ສົ່ງຂໍ້ມູນ ຂ່າວສານ ເຂົ້າສູ່ລະບົບການແຈ້ງພາສີປະຕູດຽວ ຈະເປັນຜູ້ຮັບຜິດຊອບແຕ່ພຽງຜູ້ດຽວ ຕໍ່ຄວາມຖືກຕ້ອງ ແລະ ຄວາມໜ້າເຊື່ອຖື ຂອງຂໍ້ມູນດັ່ງກ່າວ. ນິຕິບຸກຄົນ ຫຼື ບຸກຄົນໃດໜຶ່ງ ທີ່ສົ່ງຂໍ້ມູນ ບໍ່ຖືກຕ້ອງ ຫຼື ບໍ່ຄົບຖ້ວນ ຈະຕ້ອງຮັບຜິດ ຕໍ່ໜ້າກົດໝາຍແພ່ງ ແລະ ກົດໝາຍອາຍາ ຂອງ ສປປ ລາວ.

ກົງຈັກຊ່ວຍວຽກ ຈະຕ້ອງເປັນເຈົ້າການ ຄົ້ນຄວ້າ ກົນໄກ ແລະ ອອກລະບຽບການ ເພື່ອຮັບປະກັນຄວາມຖືກຕ້ອງ ແລະ ຄວາມໜ້າເຊື່ອຖື ຂອງຂໍ້ມູນຂ່າວສານ ທີ່ສົ່ງເຂົ້າສູ່ລະບົບແຈ້ງພາສີປະຕູດຽວ, ຊຶ່ງການສ້າງລະບຽບການດັ່ງກ່າວ ຈະຕ້ອງກຳນົດກົນໄກເຂົ້າສູ່ລະບົບ ແລະ ການບັນທຶກຂໍ້ມູນ ຂ່າວສານ.

**ມາດຕາ 11: ການບັນທຶກ ແລະ ການເກັບຮັກສາ ຂໍ້ມູນເອເລັກໂຕຣນິກ**

ຂໍ້ຕົກລົງສະບັບນີ້ ອະນຸຍາດໃຫ້ມີການບັນທຶກ ແລະ ເກັບຮັກສາ ຂໍ້ມູນເອເລັກໂຕຣນິກ ທີ່ສົ່ງເຂົ້າສູ່ລະບົບ, ທີ່ຖືກດຳເນີນຂັ້ນຕອນ ແລະ ເຜີຍແຜ່ ລະຫວ່າງ ບັນດາກະຊວງ ຫລື ອົງກອນຂອງລັດຖະບານ ທີ່ກ່ຽວຂ້ອງກັບລະບົບແຈ້ງພາສີປະຕູດຽວ. ບົນພື້ນຖານການປຶກສາຫາລືຢ່າງໃກ້ສິດ ກັບບັນດາພາກສ່ວນທີ່ກ່ຽວຂ້ອງທັງໝົດ, ຄະນະຊີ້ນຳລວມ ນຳສະເໜີ ລັດຖະມົນຕີວ່າການກະຊວງການເງິນ ເພື່ອຮັບຮອງດ້ານຫລັກການ ກ່ຽວກັບລະບຽບການ ແລະ ຂັ້ນຕອນ ສຳລັບການບັນທຶກ ແລະ ເກັບຮັກສາ ຂໍ້ມູນແຕ່ລະປະເພດ ໃຫ້ຢູ່ໃນຮູບແບບເອກະສານເອເລັກໂຕຣນິກ. ຂໍ້ມູນຂ່າວສານ ທີ່ຖືກບັນທຶກ ແລະ ເກັບຮັກສາໄວ້ໃນລະບົບແຈ້ງພາສີປະຕູດຽວ ຈະມີຜົນນຳໃຊ້ໄດ້ ແລະ ມີຜົນບັງຄັບໃຊ້ທາງກົດໝາຍ ຢູ່ ສປປ ລາວ ແລະ ຖືວ່າມີຄວາມເທົ່າທຽມກັນກັບສະບັບເອກະສານທີ່ເປັນເຈ້ຍສໍ ໃນເວລາທີ່ມີການດຳເນີນຂະບວນການພິຈາລະນາຕັດສິນບັນຫາຢູ່ສານ ບໍ່ວ່າຈະກ່ຽວພັນກັບບັນຫາການກະທຳຂອງພາກລັດຖະບານ ຫລື ຂະແໜງການທຸລະກິດ ກໍ່ຕາມ.



**ມາດຕາ 12: ການປົກປ້ອງຂໍ້ມູນຕົວເລກ ແລະ ຄວາມປອດໄພຂອງຂໍ້ມູນຂ່າວສານ**

ບົນພື້ນຖານການປົກສາຫາລືຢ່າງໃກ້ສິດ ກັບບັນດາພາກສ່ວນທີ່ກ່ຽວຂ້ອງທັງໝົດ, ຄະນະຊີ້ນຳລວມ ນຳສະເໜີ ລັດຖະມົນຕີວ່າການກະຊວງການເງິນ ພິຈາລະນາຮັບຮອງ ຫລັກການ, ລະບຽບການ ແລະ ຂັ້ນຕອນ ສຳລັບການສົ່ງຂໍ້ມູນ ແລະ ການປະມວນຂໍ້ມູນຂ່າວສານ ໃນລະບົບແຈ້ງພາສີປະຕູດຽວ ເພື່ອປົກປ້ອງຂໍ້ມູນສ່ວນຕົວ ແລະ ຂໍ້ມູນທີ່ເປັນຄວາມ ລັບ, ໂດຍຮັບປະກັນໃຫ້ສອດຄ່ອງກັບວິທີປະຕິບັດ ແລະ ມາດຕະຖານຂອງສາກົນ ກ່ຽວກັບຄວາມປອດໄພຂອງຂໍ້ມູນ ຂ່າວສານ. ລະບຽບການດັ່ງກ່າວ ຈະຕ້ອງສອດຄ່ອງກັບ ມາດຕະຖານຄວາມປອດໄພຂອງຂໍ້ມູນຂ່າວສານ ທີ່ຮັບຮອງກັນ ໃນລະບົບແຈ້ງພາສີປະຕູດຽວອາຊຽນ.

**ມາດຕາ 13 : ການປົກປ້ອງຄວາມເປັນສ່ວນຕົວ**

ເພື່ອຈຸດປະສົງກວດກາ ການຄຸ້ມຄອງລະບົບແຈ້ງພາສີປະຕູດຽວ, ຄະນະຊີ້ນຳລວມ ຈະຕ້ອງຮັບປະກັນວ່າໄດ້ມີການ ປົກປ້ອງ ຄວາມເປັນສ່ວນຕົວຂອງຜູ້ນຳໃຊ້ລະບົບທັງໝົດ ຢູ່ຕະຫລອດເວລາ. ຂໍ້ມູນສ່ວນຕົວ ຫລື ຂໍ້ມູນທາງການຄ້າໃດ ໜຶ່ງຂອງຜູ້ນຳໃຊ້ລະບົບ ຈະຕ້ອງບໍ່ຖືກເປີດເຜີຍ ຕໍ່ບຸກຄົນທີສາມ ນອກເສຍຈາກວ່າມີຄວາມຈຳເປັນໃນການດຳເນີນງານ ປະຈຳວັນຂອງລະບົບແຈ້ງພາສີປະຕູດຽວ ຫລື ນຳໃຊ້ ໃນຂະບວນການຕັດສິນໃນຄະດີຂອງ ສານແພ່ງ ແລະ ສານອາຍາ.

ບັນດາກະຊວງທີ່ກ່ຽວຂ້ອງ ແລະ ພະນັກງານທີ່ສັງກັດກະຊວງດັ່ງກ່າວ ຕ້ອງໄດ້ຮັບການຝຶກອົບຮົມທີ່ເໝາະສົມກ່ຽວ ກັບການຮັກສາຄວາມລັບ ແລະ ເງື່ອນໄຂດ້ານການຮັກສາຄວາມລັບ ແລະ ດ້ານເຕັກນິກການຮັກສາຄວາມປອດໄພຂອງຂໍ້ ມູນທີ່ເປັນຄວາມລັບສ່ວນຕົວຂອງຜູ້ນຳໃຊ້ລະບົບ. ລະບຽບການວ່າດ້ວຍການປົກປ້ອງຄວາມເປັນສ່ວນຕົວຂອງຜູ້ນຳໃຊ້ ລະບົບ ມີຜົນບັງຄັບໃຊ້ ຕໍ່ກັບບຸກຄົນ ທີ່ລະເມີດຄວາມເປັນສ່ວນຕົວຂອງຜູ້ນຳໃຊ້ລະບົບການແຈ້ງພາສີປະຕູດຽວ, ໂດຍບໍ່ ຈຳແນກວ່າຈະເປັນການກະທຳຂອງພາກລັດ, ພາກທຸລະກິດ ຫລື ອື່ນໆ.

**ມາດຕາ 14: ການເກັບຄ່າທຳນຽມ**

ບົນພື້ນຖານການປົກສາຫາລືຢ່າງໃກ້ສິດ ກັບບັນດາພາກສ່ວນທີ່ກ່ຽວຂ້ອງທັງໝົດ, ກະຊວງການເງິນ ມີສິດອະນຸມັດ ການເກັບຄ່າທຳນຽມ ນຳໃຊ້ລະບົບແຈ້ງພາສີປະຕູດຽວ ເປັນແຕ່ລະໄລຍະ ອີງຕາມການສະເໜີຂອງຄະນະຊີ້ນຳລວມ. ການກຳນົດຄ່າທຳນຽມນຳໃຊ້ລະບົບ ຕ້ອງຮັບປະກັນ ໃຫ້ມີຄວາມເໝາະສົມ, ສົມເຫດສົມຜົນ, ແລະ ແທດເໝາະກັບ ສະພາບການດຳເນີນທຸລະກິດຂອງປະເທດ ໃນແຕ່ໄລຍະ.

ຂໍ້ຕົກລົງສະບັບນີ້ ອະນຸຍາດໃຫ້ສາມາດດຳເນີນການຊຳລະສະສາງຄ່າທຳນຽມທັງໝົດ ເຊັ່ນ: ຄ່າທຳນຽມການນຳໃຊ້ ລະບົບແຈ້ງພາສີປະຕູດຽວ, ຄ່າພາສີ-ອາກອນ, ຄ່າທຳນຽມການອອກອະນຸຍາດທາງເອເລັກໂຕຣນິກຂອງຂະແໜງຕ່າງໆທີ່ ກ່ຽວຂ້ອງ ໂດຍຜ່ານການບັນທຶກຂໍ້ມູນ ໃນລະບົບແຈ້ງພາສີປະຕູດຽວ; ມອບສິດໃຫ້ກະຊວງການເງິນ ເປັນເຈົ້າການ ປົກສາຫາລື ກັບຂະແໜງການກ່ຽວຂ້ອງທັງໝົດ ເພື່ອກຳນົດ ຫລື ບັບປຸງ ກົນໄກ, ຂັ້ນຕອນ ແລະ ລະບຽບການ ໃນການ ຊຳລະ ແລະ ແບ່ງປັນລາຍຮັບ ຄ່າພາສີ-ອາກອນ ແລະ ຄ່າທຳນຽມທັງໝົດ ໂດຍຮັບປະກັນຄວາມປອດໄພດ້ານເຕັກນິກ ຂອງລະບົບແຈ້ງພາສີປະຕູດຽວ ໃຫ້ສອດຄ່ອງກັບມາດຕະຖານສາກົນ ແລະລະບຽບກົດໝາຍ ພາຍໃນຂອງ ສປປ ລາວ.

**ໝວດທີ V**

**ສາຍພົວພັນກັບບັນດາກົດໝາຍຂອງ ສປປ ລາວ**

**ມາດຕາ 15: ສາຍພົວພັນກັບກົດໝາຍແພ່ງ ແລະ ກົດໝາຍອາຍາ**

ກົດໝາຍແພ່ງ ແລະ ກົດໝາຍອາຍາ ມີຜົນບັງຄັບໃຊ້ ຕໍ່ກັບເຫດການທີ່ມີການນໍາໃຊ້ລະບົບແຈ້ງພາສີປະຕູດຽວທີ່ບໍ່ຖືກຕ້ອງ, ທີ່ມີຈຸດປະສົງກໍ່ໃຫ້ເກີດຄວາມເຊື່ອມເສຍ, ຄວາມເສຍຫາຍ ແລະ/ຫລື ທໍາຮ້າຍບຸກຄົນອື່ນ.

**ມາດຕາ 16: ສາຍພົວພັນກັບກົດໝາຍວ່າດ້ວຍພາສີ ແລະ ລະບຽບການ ທາງພາສີ**

ການດໍາເນີນງານຂອງລະບົບແຈ້ງພາສີປະຕູດຽວ ແມ່ນຕິດພັນກັບບາງມາດຕາ ຂອງກົດໝາຍວ່າດ້ວຍພາສີ ແລະ ລະບຽບການທາງພາສີ ທີ່ນໍາໃຊ້ໃນປະຈຸບັນ ແລະທີ່ຈະມີການປັບປຸງໃນຕໍ່ໜ້າ. ກົງຈັກຄຸ້ມຄອງລະບົບ ແລະ ບໍລິຫານລະບົບ ແຈ້ງພາສີປະຕູດຽວ ຈະຕ້ອງປະສານງານກັບກົມພາສີ ເພື່ອຮັບປະກັນ ຄວາມເປັນເອກະພາບພາຍໃນ ການເຜີຍແຜ່ ລະບຽບການກ່ຽວຂ້ອງຂໍ້ຕົກລົງສະບັບນີ້, ກົດໝາຍວ່າດ້ວຍ ພາສີ ແລະລະບຽບການທາງພາສີ ລວມທັງເງື່ອນໄຂດ້ານເຕັກນິກ ແລະ ກອບນິຕິກໍາ ຂອງການດໍາເນີນງານຂອງລະບົບແຈ້ງພາສີປະຕູດຽວອາຊຽນ.

**ມາດຕາ 17: ສາຍພົວພັນກັບກົດໝາຍວ່າດ້ວຍ ທຸລະກໍາທາງເອເລັກໂຕຼນິກ**

ກົດໝາຍວ່າດ້ວຍທຸລະກໍາທາງເອເລັກໂຕຼນິກ ມີຜົນບັງຄັບໃຊ້ຕໍ່ທຸລະກໍາເອເລັກໂຕຼນິກ ທັງໝົດ ພາຍໃຕ້ການດໍາເນີນງານຂອງລະບົບແຈ້ງພາສີປະຕູດຽວ.

**ໝວດທີ VI  
ການແກ້ໄຂຂໍ້ຜິດພາດ**

**ມາດຕາ 18. ການແກ້ໄຂຂໍ້ຜິດພາດ**

ກົງຈັກຄຸ້ມຄອງການດໍາເນີນງານຂອງລະບົບແຈ້ງພາສີປະຕູດຽວ ຈະແກ້ໄຂຂໍ້ຜິດພາດໃດໜຶ່ງ ລະຫວ່າງບຸກຄົນ ຫລື ອົງກອນ ທີ່ນໍາໃຊ້ລະບົບແຈ້ງພາສີປະຕູດຽວ ດ້ວຍສັນຕິວິທີ ດ້ວຍວິທີການເຈລະຈາ ຫລື ການໄກ່ແກ່ຍລະຫວ່າງຄູ່ກໍລະນີຕາມກົດໝາຍວ່າດ້ວຍການແກ້ໄຂບັນຫາຂໍ້ຜິດພາດດ້ານເສດຖະກິດຂອງ ສປປ ລາວ ສະບັບປີ 2005. ບັນດາມາດຕາຕ່າງໆ ຂອງລະບຽບການອາຊຽນ ວ່າດ້ວຍການປັບປຸງກົນໄກການແກ້ໄຂຂໍ້ຜິດພາດ ທີ່ໄດ້ສ້າງຂຶ້ນຢູ່ນະຄອນຫລວງວຽງຈັນ ໃນວັນທີ 29 ພະຈິກ 2004 ຈະມີຜົນບັງຄັບໃຊ້ຕໍ່ຂໍ້ຜິດພາດ ທີ່ເກີດຈາກ ຂໍ້ຕົກລົງວ່າດ້ວຍການສ້າງຕັ້ງ ແລະ ຈັດຕັ້ງປະຕິບັດລະບົບແຈ້ງພາສີປະຕູດຽວອາຊຽນ ຄັ້ງວັນທີ 9 ທັນວາ 2005 ແລະ ລະບຽບການວ່າດ້ວຍການສ້າງ ແລະ ຈັດຕັ້ງປະຕິບັດລະບົບແຈ້ງພາສີປະຕູດຽວອາຊຽນ ໃນປີ 2006. ການແກ້ໄຂຂໍ້ຜິດພາດ ລະຫວ່າງ ສປປ ລາວ ແລະ ບັນດາປະເທດ ທີ່ບໍ່ແມ່ນຄູ່ສັນຍາ ໃນຂໍ້ຕົກລົງ ຫລື ລະບຽບການອາຊຽນທີ່ກ່າວມາຂ້າງເທິງ ຈະຕ້ອງດໍາເນີນການດ້ວຍສັນຕິວິທີດ້ວຍວິທີການເຈລະຈາ ຫລື ການໄກ່ແກ່ຍ.

**ໝວດທີ VII  
ບົດບັນຍັດສຸດທ້າຍ**

**ມາດຕາ 19: ຕາປະທັບ ແລະ ງົບປະມານ**

ມອບໃຫ້ກົງຈັກຊ່ວຍລຽກ ດໍາເນີນການຄົ້ນຄວ້າ, ອອກແບບຕາປະທັບ, ກາໂລໂກ້, ເຄື່ອງ ໝາຍ ຫລື ສັນຍາລັກຕ່າງ ທີ່ຈະປະກອບເປັນສ່ວນໜຶ່ງຂອງການເຄື່ອນໄຫວວຽກງານ ທີ່ຕິດພັນກັບການພັດທະນາ, ການຈັດຕັ້ງປະຕິບັດ ແລະ ເປີດດໍາເນີນງານລະບົບແຈ້ງພາສີປະຕູດຽວ ເພື່ອນໍາສະເໜີລັດຖະມົນຕີວ່າການກະຊວງການເງິນພິຈາລະນາຮັບຮອງ.

ມອບໃຫ້ກົງຈັກຊ່ວຍວຽກ ດຳເນີນການຄົ້ນຄວ້າ ແລະ ນຳສະເໜີລັດຖະມົນຕີວ່າການກະຊວງການເງິນ ກ່ຽວກັບ ການຈັດສັນງົບປະມານ ສຳລັບການເຄື່ອນໄຫວຂອງຄະນະຊີ້ນຳລວມ ແລະ ກົງຈັກຊ່ວຍວຽກ. ສຳລັບການເຄື່ອນໄຫວ ວຽກງານ ທີ່ຕິດພັນກັບການພັດທະນາ, ຄຸ້ມຄອງ ແລະ ບໍລິຫານ ລະບົບແຈ້ງພາສີປະຕູດຽວ ແມ່ນນຳໃຊ້ງົບປະມານ ພາຍ ໃຕ້ສັນຍາການລົງທຶນ, ເຊັນຮ່ວມກັນ ລະຫວ່າງ ລັດຖະບານ ສປປ ລາວ ແລະ ຜູ້ພັດທະນາລະບົບແຈ້ງພາສີປະຕູດຽວ.

**ມາດຕາ 20: ການການປະສານງານ ແລະ ການຈັດຕັ້ງປະຕິບັດ**

ມອບໃຫ້ກົງຈັກຊ່ວຍວຽກ ເປັນເຈົ້າການປະສານງານ ກັບ ບັນດາກະຊວງ ທະບວງກົມ ແລະ ພາກທຸລະກິດ ທີ່ ກ່ຽວຂ້ອງ ເພື່ອຈັດຕັ້ງປະຕິບັດ ແລະ ເຜີຍແຜ່ ຂໍ້ຕົກລົງສະບັບນີ້. ບຸກຄົນ, ນິຕິບຸກຄົນ ຫລື ອົງກອນໃດໜຶ່ງ ທີ່ລະເມີດ ບົດບັນຍັດ ຂອງຂໍ້ຕົກລົງສະບັບນີ້ ແລະ ລະບຽບການຕ່າງໆ ທີ່ຕິດພັນກັບຂໍ້ຕົກລົງສະບັບນີ້ ຈະຖືກດຳເນີນການ ຕັກເຕືອນ, ວາງມາດຕະການຄວບຄຸມ, ປັບໄໝ ຫລື ຟ້ອງຂຶ້ນສານ ຕາມລະບຽບ ກົດໝາຍທີ່ກ່ຽວຂ້ອງ.

**ມາດຕາ 21: ຜົນສັກສິດ**

ຂໍ້ຕົກລົງສະບັບນີ້ ມີຜົນສັກສິດ ນັບຈາກມີລົງລາຍເຊັນເປັນຕົ້ນໄປ.

ລັດຖະມົນຕີວ່າການກະຊວງການເງິນ



ດຣ. ຈຽນ ທິແກ້ວ